

I ta' Gunju, 1984

Imballfin:-

**Onor. Hugh Harding B.A., LL.D., F.S.A., F.R.Hist.S. - Agent
President**

Onor. Carmelo Scicluna LL.D.

Onor. Carmelo A. Agius B.A., LL.D.

Reverendu Arcipriet Paolo Pace bħala prokuratur u Amministratur tal-
Veneranda Lampade tal-Knisja Arcipretali taż-Żurrieq

versus

Carmelo Farrugia u Gerald Farrugia

Proprietà Immobili - Enfitewsi Perpetwa - Immobili

*L-attur nomine ppremetta illi l-konvenuti bnew fuq art proprietà ta' l-
istess attur nomine u talab kumpens.*

*Il-Qorti ta' l-Appell ikkonfermat is-sentenza ta' l-Ewwel Qorti u
cahdet li-talba attriçi għaliex mir-relazzjoni peritali ma rrizultat
dak premess u allegat mill-attur nomine.*

Il-Qorti:-

Rat iċ-ċitazzjoni pprezentata quddiem l-Onorabbli Qorti tal-Kummerè, li permezz tagħha l-attur, fil-kwalità tiegħu hawn fuq imsemmija, wara li ppremetta li huwa proprjetarju ta' parti mill-għalqa msejha "Tal-Bajjada", fiż-Żurrieq u illi l-konvenuti, waqt li kienu qed jibnu fuq l-art proprjetà tagħhom, li giet lilhom konċessa mill-istanti *nomine*, b'kuntratt tat-2 ta' Marzu,

1969, fl-atti tan-Nutar Dr. George Cassar, abuzivament okkupaw parti mill-art ta' l-istanti *nomine* fuq imsemmija; talab illi, għal dawn ir-ragunijiet, il-konvenuti jigu kkundannati jhallsu dik is-somma li tigi llikwidata bhala kumpens lilu għall-parti mill-art tiegħu li giet hekk okkupata mill-konvenuti, bl-ispejjeż u bl-imghax legali mid-data tas-sentenza;

Rat in-nota ta' eċċezzjonijiet tal-konvenuti, li biha qalu illi l-pretensjoni ta' l-attur hija nfondata fil-fatt u fid-dritt, għaliex huma bnew fuq art li kienet giet demarkata lill-kontendenti assistiti mill-periti tagħhom u minn rappreżentanti tal-Kurja Arċiveskovili;

Rat is-sentenza mogħtija mill-Onorabbli Qorti tal-Kummerċ fl-14 ta' Marzu, 1980, li biha caħdet it-talba ta' l-attur *nomine* bl-ispejjeż kontra tiegħu, wara li kkunsidrat:

Illi, kif jirrizulta mill-provi, il-konvenuti kienu akkwistaw b'titolu ta' enfitewsi perpetwa minghand l-attur *nomine* s-sit fabbrikabbli msemmi fiċ-ċitazzjoni tal-kejl ta' hamsa u tletin qasba kwadra (35 q.k.) u dana permezz ta' kuntratt ta-2 ta' Marzu, 1969, fl-atti tan-Nutar Dr. George Cassar (fol. 4). Ma' dan il-kuntratt kienet ukoll annessa pjanta u s-sit in eżami huwa dak immarkat X fuq din il-pjanta li kopja tagħha tinsab esebita a fol. 8 tal-proċess;

L-attur *nomine* jikkontendi li matul ix-xogħol ta' bini, il-konvenuti okkupaw parti mill-art tiegħu li ma kinitx giet konċessa lilhom, jiġifieri li okkupaw superfiċji iktar minn dik ta' 35 qasba kwadra;

Fil-fatt, meta l-konvenuti akkwistaw din l-art minghand l-attur *nomine*, kienu diġà l-proprjetarji ta' biċċa art oħra kontigwa li kienu akkwistaw b'titolu ta' xiri minghand

Catherine Cauchi u Mary Zammit, b'kuntratt tas-16 ta' Marzu, 1967, fl-atti ta' l-imsemmi Nutar Dr. George Cassar, u fuq liema kuntratt giet indikata bhala tal-kejl ta' cirka sitta u sittin qasba kwadra (66 q.k.) - fol. 26;

Fir-relazzjoni peritali tieghu l-perit gudizzjarju kkonstata li l-konvenuti użaw għall-bini, mija u dsatax qasab kwadri (119 q.k.) mill-art li kienu akkwistaw minghand l-imsemmija Catherine Cauchi u Mary Zammit, liema art kienet 24 pied wiesgħa fuq in-naħa tax-xellug u 50 pied fuq in-naħa tal-lemin u kellha tul ta' 157 pied, u barra minn hekk parti oħra minn din l-istess art kienet giet mehuda mill-Gvern għall-formazzjoni ta' triq u l-*isplay* li hemm fuq il-lemin ta' l-art;

Meta l-perit kejjel is-superfici tal-bini kollu li għamlu l-konvenuti sab li din tammonta għal 152.28 qasab kwadri u meta minn dawn tnaqqas il-119 qasab kwadri li l-konvenuti użaw mill-art li kienu akkwistaw minghand Cauchi u Zammit jibqa' bilanċ ta' 33.28 qasab kwadri, li huwa anqas, mhux iżjed mill-35 qasab kwadri li ttrasferihom l-attur *nomine*;

Kif jidher mir-relazzjoni peritali, meta wiehed jiehu in konsiderazzjoni l-parti ta' l-art akkwistata mill-konvenuti minghand Cauchi u Zammit, u użata għall-skopijiet ta' bini, èjoè 119 qasab kwadri, u l-parti ta' l-istess art esproprijata mill-Gvern, isib li l-art li l-istess konvenuti akkwistaw minghand l-imsemmija Cauchi u Zammit kienet ta' madwar 123 qasab kwadri, u mhux 66 kif indikat fuq l-att relattiv;

Fin-nota ta' kritika tieghu l-attur *nomine* josserva li l-perit biss jaf minn fejn harget din il-figura ta' 123 qasab kwadri, u jagħmel referenza għall-kejl ta' 66 qasab kwadri msemija fuq l-att ta' l-1967;

Fix-xhieda tiegħu ta' l-14 ta' Diċembru, 1979, meta ġie msejjaħ mill-Qorti, il-perit ġudizzjarju jgħid li għalkemm fil-kuntratt tas-16 ta' Marzu, 1967, ġie indikat il-kejl ta' 66 qasab kwadri, fil-fatt il-kejl ta' l-art trasferita b'dan il-kuntratt kien hafna aktar u jilhaq dak ta' ċirka 123 qasab kwadri;

Hawnhekk ta' min josserva li jekk wiehed joqghod fuq il-kejl imsemmi fil-kuntratti jidher li b'kollox il-konvenuti kellhom superfiċċji ta' 101 qasab kwadri, ċjoè 66 qasba li akkwistaw minghand Cauchi u Zammit u 35 qasba li akkwistaw minghand l-attur *nomine*. Meta l-konvenuti, però qasmu bejniethom l-art kollha li kienu akkwistaw bl-imsemmija żewġ kuntratti ddikjaraw kejl ta' ċirka 139 qasab kwadri, kif jidher mill-kuntratt relattiv li kopja tiegħu ġiet esebita a fol. 29;

Akkopjat mal-fatt diġà rrilevat li l-perit tekniku jikkalkula li l-konvenuti użaw għall-bini superfiċċji ta' 119 qasab kwadri mill-art li akkwistaw minghand Cauchi u Zammit, jidher li kien ġustifikat jgħid il-perit li fil-fatt l-art li akkwistaw il-konvenuti minghand Cauchi u Zammit kienet tal-kejl ta' hafna aktar minn 66 qasab kwadri;

Fil-fehma tal-Qorti, din hija l-unika konklużjoni li wiehed jisa' jasal għaliha b'ċerta konvinzjoni mir-riżultanzi proċesswali, u bl-ebda mod ma jista' jingħad li ġie sodisfaċentement ippruvat li l-konvenuti invadew xi parti mill-art ta' l-attur *noe*, kif jallega l-istess attur. M'hemmx għalfejn jingħad li din il-prova kienet tinkombi fuq l-attur, u f'dan ir-rigward jidher li l-attur ma wasalx;

Rat il-petizzjoni ta' l-appell ta' l-attur, li permezz tagħha huwa talab illi, prevja r-revoka tas-sentenza msemmija mogħtija mill-Onorabbli Qorti tal-Kummeré, fl-14 ta' Marzu, 1980, din il-Qorti tilqa' t-talba tiegħu;

Rat ir-risposta tal-konvenuti appellati li biha qalu illi s-sentenza appellata timmerita pjena konferma għaliex sostnuta minn perizja f' materja prettament teknika, fejn irriżulta li l-attur bl-ebda mod ma pprova li l-kejl żejjeđ okkupat minnhom kien tiegħu u mhux konċess mill-vendituri l-oħra;

Rat l-awtorità kollha tal-proċess; u,

lkkunsidrat:

Illi jingħad mill-ewwel li minn eżami akkurat tal-provi kollha proċesswali s-sentenza appellata hija tajba u timmerita konferma;

Infatti, l-attur qed jitlob kumpens mingħand il-konvenuti għal biċċa art li huma abużivament okkupaw mill-għalqa magħrufa bħala "Tal-Bajjada" fiż-Żurrieq appartenenti lill-Veneranda Lampada tal-Knisja Arcipretali taż-Żurrieq, rappreżentata fil-kawża mill-attur. Kwindi, kif diġà aċċennat l-Ewwel Qorti, jinkombi fuq l-attur li jipprova l-allegazzjoni tiegħu li l-konvenuti, meta bnew il-bini tagħhom okkupaw aktar mil-35 qasba kwadra li huwa kien ittrasferilhom mill-għalqa tiegħu fuq imsemmija u li nvadew abużivament il-kumplament ta' l-art tiegħu. Izda, kif għustament irriteniet l-Ewwel Qorti, "bl-ebda mod ma jista' jingħad li għie sodifaċentement ippruvat li l-konvenuti nvadew xi parti mill-art ta' l-attur *nomine*, kif jallega l-istess attur ... u f'dan ir-rigward jidher li l-attur ma wasalx";

L-attur appellant qed jargumenta b'dan il-mod: Il-konvenuti bnew fuq il-porzjoni ta' art ta' 35 qasba kwadra li kienu akkwistaw mingħand l-attur *nomine* b'kuntratt ippubblikat min-Nutar Dr. George Cassar, fit-2 ta' Marzu, 1969 u fuq biċċa art oħra adjaċenti li huma kien akkwistaw qabel mingħand ċerta Catherine Cauchi u Mary Zammit, b'kuntratt

ippubblikat mill-istess Nutar fis-16 ta' Marzu, 1967. Issa, il-perit ġudizzjarju kkonstata li l-bini konstruwt mill-konvenuti jokkupa area jew superfici ta' 152.28 qasab kwadri. U, billi l-art li l-konvenuti kienu akkwistaw minghand Cauchi ġiet deskritta fil-kuntratt bhala li kienet ta' l-area ta' cirka 66 qasba kwadra, li flimkien mal-35 qasba kwadra li akkwistaw minghand l-attur kienu jgibu biss ghal 101 qasab kwadri: u billi, anke kieku kellu jigi aċċettat, kif qal l-istess perit ġudizzjarju, li l-art li l-konvenuti kienu akkwistaw minghand Cauchi kienet attwalment ta' cirka 123 qasab kwadri li minnhom 4 qasab kwadri ġew okkupati mit-triq pubblika u l-kumplament (i.e. 119 q.k.) mill-bini, dan ukoll kien igib li *prima facie* l-konvenuti kellhom 154 qasab kwadri fuqhiex jibnu, però fil-fatt il-perit kien skorrett ghaliex l-art okkupata mit-triq kienet iggib ghal 17-il qasba kwadra (u mhux 4 kif qal il-perit), tenut kont tal-faċċata li l-art kellha taghti ghal fuq it-triq u l-area ta' nofs it-triq u ghalhekk fil-fatt il-konvenuti, f'din l-aħhar ipotesi kellhom biss 105 (i.e. 123 - 17.14 q.k.) u 35 qasba kwadra, b'kollox 140 qasba kwadra utilizzabbi għall-bini. Mill-premess ghalhekk jitnissel, fuq bażi sempliċement matematika, li l-konvenuti bilfors użurpaw biċċa mill-kumplament ta' l-art ta' l-attur *nomine*;

Izda l-argumenti ta' l-attur mhux neċessarjament li jsegwu, anzi fil-fatt ma jidherx li huma korretti u attendibbli anke fuq il-baży tal-preponderanza tal-provi, kif rikjest fil-kamp ċivili. Infatti, stante li l-kwistjoni hija wahda ta' natura prettament teknika, il-Qorti ma thossx li għandha tiddipartixxi mill-konkluzjoni peritali jekk mhux għal raġunijiet gravi, u dawn ma jirrikorru. Il-perit huwa posittiv li l-art li l-konvenuti kienu akkwistaw minghand Cauchi u Zammit kien fiha 123 q.k. li minnhom 119 q.k. ġew utilizzati biex sar il-bini fuqhom, u 4 q.k. intużaw biex ġiet furmata t-triq u l-*isplay*. Għar-rigward il-parti użata għall-formazzjoni tat-triq u l-*isplay* il-perit kien ukoll kategoriku u spjega li t-triq ma ġietx iffurmata kollha mill-art trasferita minn Cauchi. Dan jidher ċar jekk wiehed

jezamina l-pjanti, sew dik esebita mill-istess attur maċ-
 citazzjoni u kemm dik tal-perit ġudizzjarju, li parti żghira biss
 mill-art trasferita lill-konvenuti minn Cauchi ġiet użata ghat-triq
 (jiġifieri mhux l-estensjoni kollha mill-faċċata tal-bini tal-
 konvenuti sa nofs it-triq kif qed jahseb l-attur). Ghalhekk, kieku
 wiehed kellu jiddeduċi xi konkluzjoni mill-figuri ottenuti,
 wiehed kien jasal ghall-konkluzjoni li l-art trasferita mill-atturi
nomine lill-konvenut kien fiha inqas minn 35 q.k. (ghax 119 q.k.
 u 35 q.k. iġibu għal superfiċi ta' 154 q.k. u mhux 152.28 q.k. li
 fuqha bnew il-konvenut);

Illi, inoltre, forse mhux barra minn loku li jiġi osservat
 ukoll li, kif jidher mill-pjanta esebita mill-attur *nomine*, l-għalqa
 in kwistjoni ġiet maqsuma f' diversi *plots* għall-bini. Issa, kieku
 l-konvenuti invadew fuq l-art ta' l-attur, il-konsegwenza kienet
 tkun li almenu l-*plots* adjaċenti kienu jiċkienu
 proporzjonalment; iżda minn danakollu ma jirrizulta xejn;

Ghalhekk, il-Qorti ma tara ebda raġuni għaliex għandha
 tiddipartixxi mill-konkluzjoni peritali u ċjoè li t-talba ta' l-attur
 hija infondata;

Għal dawn il-motivi:

Tiċhad l-appell u tikkonferma s-sentenza appellata. L-
 ispejjeż ta' din l-istanza jiġihallu mill-attur *nomine*.
